

வீணானவை அல்லது எதிர்மறையானவை அனைத்தையும் புறக்கணித்து விருது ஒன்றைப் பெறத் தகுதி வாய்ந்தவர் ஆகுங்கள்.

இன்று, பாப்தாதா கடவுளின் அன்பிற்குத் தகுதியான தனது ஆத்மாக்களைப் பார்க்கின்றார். கடவுளின் அன்பு என்ற பேரானந்த சந்தோஷ ஊஞ்சலிலே நீங்கள் சதா ஆடுகின்றீர்கள். கடவுளின் அன்பு பல பிறவிகளின் துன்பத்தை ஒரு விநாடியில் முடிக்கின்றது. கடவுளின் அன்பு சகல சக்திகளாலும் நிறைந்துள்ளதால் பலவீனமான ஆத்மாக்களை சக்திசாலிகள் ஆக்குகின்றது. கடவுளின் அன்புக்குத் தகுதியான மேன்மையான ஆத்மாக்களாகிய நீங்கள் வெகுசிலரே இருக்கின்றீர்கள். அத்தகைய மேன்மையான தகுதிவாய்ந்த ஆத்மாக்களைப் பார்ப்பதில் பாப்தாதா மிகவும் சந்தோஷம் அடைகின்றார். தந்தையைப் போன்றே குழந்தைகளும் சந்தோஷமாக இருக்கின்றார்கள். ஆனால் அது வரிசைக்கிரமமாக உள்ளது. பாப்தாதா ஒவ்வொரு குழந்தையையும் இதயபூர்வமாக ஆசீர்வாதிக்கின்றார். கடவுளின் அன்பு என்ற ஊஞ்சலில் சதா ஆடுகின்ற அழியாத இரத்தினமாக இருப்பீர்களாக. மனம் என்ற உங்கள் பாதங்களை அன்பு என்ற இந்த ஊஞ்சலில் இருந்து எடுக்காதீர்கள், ஏனெனில், முழு உலகிலும் உள்ள ஆத்மாக்களில், நீங்களே பரமாத்மாவின் அன்பிற்கினிய ஆத்மாக்கள் ஆவீர்கள். எனவே பாப்தாதா குழந்தைகளாகிய உங்களுக்கு இந்த ஆசீர்வாதத்தைக் கொடுக்கின்றார். கடவுளிடமிருந்து கிடைக்கும் இந்த அன்பில் எப்பொழுதும் மூழ்கியிருங்கள். அன்பில் மூழ்கியிருக்கின்ற அத்தகைய ஆத்மாக்களிடம் மாயையின் எப்பாதமான சூழ்நிலையோ அல்லது தளம்பலோ வர முடியாது. உங்கள் பாதங்களை நிலத்தில் வைக்கும் போதே, மாயையும் பல்வேறு விளையாட்டுக்களை விளையாட வருகின்றான். அவள் பல்வேறு வடிவங்களை எடுத்து, உங்களைக் கவர்கின்றாள். எவ்வாறாயினும், சகல சக்திகளும் நிறைந்த ஆத்மாக்களின் மீதும், அன்பில் மூழ்கியிருக்கின்ற ஆத்மாக்களின் மீதும் மாயையினால் தன் பார்வையை செலுத்த முடியாது. உங்கள் மூன்றாவது கண், தீவிர அக்கினி வடிவான உங்கள் கண்கள், மாயையை சக்தியற்றவள் ஆக்குகின்றது. விசேட ஆத்மாக்களாகிய நீங்கள் அனைவரும், பிராமண ஆத்மாக்களாகிய நீங்கள் அனைவருமே நீங்கள் பிறந்த உடனேயே பாப்தாதாவிடமிருந்து மூன்றாம் கண்ணைப் பெற்றீர்கள். எவ்வாறாயினும், சிலவேளைகளில், குழந்தைகள் முயற்சி செய்வதற்காக அதிகளவு கடினமாக உழைக்க நேரிடும் போது, அவர்களின் மூன்றாம் கண் மிகவும் களைப்படைவதை தந்தை பார்க்கின்றார், களைப்படைவதால் கண்களை மூடிக்கொள்கின்றார்கள். மாயையின் பார்வையும் மிகவும் தொலைநோக்குடையதாகும். அவள் உங்களைத் தொலைவிலேயே பார்க்கின்றாள். இப்பொழுது, தனது இராச்சியம் முடிவடைய உள்ளதை மாயையும் புரிந்து கொண்டிருக்கின்றாள். ஆகவே மாயையையிட்டு பயப்படாதீர்கள். சகல சக்திகளின் அடிப்படையில், மாயைக்கு மிகவும் சந்தோஷத்துடன் பிரியாவிடை கொடுங்கள். அவள் வருவதற்கு வாய்ப்பிக்காதீர்கள். பிரியாவிடை கொடுங்கள்! மேன்மையான ஆத்மாக்களும், பிராமண ஆத்மாக்களுமான உங்களுடன் போராடி மாயையும் களைப்படைந்து விட்டாள். உங்கள் பலவீனத்தினாலேயே நீங்கள் மாயையை வரவழைக்கின்றீர்கள். அவள் களைப்படைந்து விட்டாள், ஆனால் நீங்கள் அவளை வரவழைக்கின்றீர்கள், ஆகவே அவளும் வாய்ப்பைப் பயன்படுத்திக் கொள்கின்றாள். அவள் இப்பொழுது சக்தியற்றவள் ஆகியுள்ளாள். நீங்கள் அனைவரும் அனுபவத்துடன் என்ன கூறுகின்றீர்கள்? மாயையிடம் ஆரம்பத்திலிருந்து இருந்த அதேயளவு சக்தியுள்ளதா? அவளிடம் சக்தி உள்ளதா அல்லது அவளை விடவும் நீங்கள் அதிகளவு சக்திசாலிகளா? அவள் வர முயற்சிக்கின்றாள், ஏனெனில், நீங்கள் அவளை வரவழைக்கின்றீர்கள். அவ்வாறாயின், அவள் ஏன் அவ்வாய்ப்பை பயன்படுத்திக் கொள்ளக் கூடாது? நீங்கள் ஏன் பலவீனம் அடைகின்றீர்கள்? தந்தை உங்களிடம் ஒரு கேள்வி கேட்கின்றார்: நீங்கள் சர்வ சக்திவான்களா அல்லது இல்லையா? நீங்கள் அனைவரும் சர்வசக்திவான்களா? நீங்கள் சிலவேளைகளில் மாத்திரமா அல்லது எப்பொழுதும் சர்வசக்திவான்களா? நீங்கள் யார்? நீங்கள் எப்பொழுதும் சக்திசாலிகளா? 'நீ இப்பொழுது போகலாம்' என்று பாபா மாயையிடம் கூறலாமா? நீங்கள் இப்பொழுது அவளை வரவழைக்கக் கூடாது. மாயையிடம் சென்று விடுமாறு இப்பொழுது தந்தை கூறிய போதிலும், மாயை பதிலளிக்கின்றாள்: ஆனால் அவர்கள் என்னை அழைக்கின்றார்கள்! அவ்வாறாயின் தந்தையால் என்ன செய்ய முடியும்? எண்ணத்திலோ, வார்த்தையிலோ, தொடர்புகள் அல்லது உறவுமுறைகளில் எத்தகைய பலவீனம் வந்தாலும் மாயையை நீங்கள் வரவழைக்கின்றீர்கள் என்பதை புரிந்து கொள்ளுங்கள். உங்கள் அழைப்பின் அதிர்வுகளை அவள் மிகவும் விரைவாக பெறுகின்றாள்.

நீங்கள் இந்த மகத்தான விழாவை மிகவும் நன்றாகக் கொண்டாடுகின்றீர்கள். எவ்வாறாயினும், நீங்கள் இவ்விழாவை கொண்டாடுவதால் உங்களால் சதா மிகவும் உற்சாகத்துடன் இருக்க முடியும். இவ்வருடம், நீங்கள் பல விழாக்களைக் கொண்டாடுகின்றீர்கள், அல்லவா? (இக்குழுவில், இறை சேவையிலுள்ள ஆதி இரத்தினங்களான சகோதரர்களுக்கான, வெள்ளிவிழா காணும் ஆசிரியர்களுக்கான கௌரவம் அளிக்கும் விழா இடம்பெற்றது) நீங்கள் ஒவ்வொரு குழுவுடனும் ஒரு விழாவைக் கொண்டாடுகின்றீர்கள். எனவே, இவ் வருடத்தில் ஒரு விழாவைக் கொண்டாடுதல் என்றால் மாயைக்கு பிரியாவிடை கொடுப்பது என்று தந்தை உணருகின்றார். நீங்கள் பொன்னாடை போர்த்தியவாறு அமர்ந்திருக்கின்றீர்கள் என்று மாத்திரம் இருக்கக் கூடாது. பொன்னாடை போர்த்துதல் என்றால் பொன்னுலகிற்கு உரியவர் ஆகுதல் என்று அர்த்தமாகும். இக் காட்சி மிகவும் அழகாக உள்ளது. ஆனால் நீங்கள் பொன்னுலக ஸ்திதி என்ற பொன்னாடையை சதா அணிந்திருக்க வேண்டும். உங்கள் பொன்னாடையை நீங்கள் கழற்றியவுடன்,

விழா முடிந்ததும் நீங்கள் முன்பு போல் ஆகிவிடக் கூடாது. உங்களுக்கு உற்சாகம் அளிக்கவே இவ் விழா கொண்டாடப்படுகின்றது. எனவே, இந்த விழாவைக் கொண்டாடுபவர்கள் அல்லது அதனைக் கொண்டாட வந்திருப்பவர்கள், உங்கள் கரங்களை உயர்த்துங்கள்! பாப்தாதா சந்தோஷப்படுகின்றார். சிறப்பாகக் கொண்டாடுங்கள்! எவ்வாறாயினும், அதனைக் கொண்டாடுவது என்றால் அவ்வாறு ஆகுவதும் பிறரை அவ்வாறு ஆக்குவதும் என்று அர்த்தமாகும். விழாவைக் கொண்டாடும் அவ்வேளையிலே, நீங்கள் நினைவு செய்தலுக்கும் சேவைக்குமான உற்சாகத்தை சதா பேணுகின்ற ஓர் ஆத்மா என்ற உண்மையை கோடிட்டுக் கொள்ளுங்கள். பாப்தாதாவும் இக்காட்சியை மிகவும் விரும்புகின்றார். இவ்வருடத்தை பாப்தாதா மாயைக்கு பிரயாவிடை கொடுக்கும் வருடமாகக் கொண்டாடுகின்றார். எனவே, நீங்கள் அத்தகையதொரு விழாவைக் கொண்டாடுவீர்கள், அல்லவா? நாளை நீங்கள் கொண்டாடவிருக்கும் விழாவையும் இவ்வாறாகவே கொண்டாடுவீர்கள், அல்லவா? உங்கள் வெள்ளிவிழாவை நீங்கள் கொண்டாடுவீர்களா? அது பொன்விழாவாயினும் வெள்ளி விழாவாயினும் அது ஒரு விழாவே ஆகும். நீங்கள் வெள்ளி விழாவையே கொண்டாடுபவர்கள் என்று உங்களையிட்டு நினைக்காதீர்கள், முதலில் இவ்வாறு ஆக வேண்டியவர்களுக்கான பொன் விழா, அதன் பின்னர் நீங்கள் அவ்வாறாக ஆகுவீர்கள். இவ்வாறாக நினைக்காதீர்கள்! எதனையுமே கொண்டாடதவர்கள் ஒரு விழாவைக் கொண்டாடுபவர்களுக்கே பாப்தாதா இதனைக் கூறுகின்றார் என்று நினைக்காதீர்கள். பாப்தாதா அனைவருக்குமே கூறுகின்றார். நீங்கள் பிராமண வாழ்க்கை என்ற விழாவைக் கொண்டாடினீர்கள் அல்லவா? நீங்கள் அனைவரும் பிராமணர்கள் ஆகிவிட்டீர்களா அல்லது இன்னமும் பிராமணர்கள் ஆகிக் கொண்டிருக்கின்றீர்களா? நீங்கள் இவ்வாறு ஆகிவிட்டீர்கள். ஆகவே, பிராமண வாழ்க்கை என்ற விழாவைக் கொண்டாடும் ஓர் ஆத்மா என்றால் சதா உற்சாகத்தைப் பேணி, பிறரிலும் உற்சாகத்தை ஏற்படுத்துபவர் என்று அர்த்தமாகும். இதுவே பிராமணர்களின் தொழிலாகும். அவர்கள் வாயினால் மாத்திரம் கதைகளைக் கூறிக் கொண்டிருக்கும் பிராமணர்கள் ஆவார்கள், ஆனால் பிராமணர்களாகிய நீங்கள் பேசும் போது, நீங்கள் பிறருக்கு உற்சாகத்தைக் கொடுப்பதற்காகப் பேசுகின்றீர்கள். ஒருவர் எத்தகையதொரு ஆத்மாவாக இருப்பினும், உங்களை எதிர்க்கின்ற ஓர் ஆத்மாவாயினும் - இங்கேயே கர்ம கணக்கு அனைத்தும் தீர்க்கப்பட வேண்டும் என்பதால், உற்சாகமிக்க விடயங்களையும், உற்சாகம் நிறைந்த கதைகளைக் கூறுவதுமே பிராமணர்களின் கடமையாகும். அவர்கள் தொடர்ந்தும் அழுது கொண்டிருக்கலாம், ஆனால் அவர்களை நீங்கள் உற்சாகத்துடன் நடனமாடச் செய்ய வேண்டும். மக்கள் தமது இதயத்தில் உற்சாகத்தைக் கொண்டிருக்கும் போது, என்ன நடக்கின்றது? அவர்களின் பாதங்கள் நடனமாட ஆரம்பிக்கின்றன. நீங்கள் இவ்விழாக்களைக் கொண்டாடும் போது, இறுதியில் என்ன செய்கின்றீர்கள்? நீங்கள் அனைவரும் நடனமாடுகின்றீர்கள், அல்லவா? அது பாதத்தினால் ஆடும் நடனமாகும். உற்சாகமாக இல்லாமலோ உற்சாகத்தைக் கொடுக்காமலோ பிராமண ஆத்மாக்களால் இருக்க முடியாது. உங்கள் உற்சாகத்தை இழக்கச் செய்கின்ற சந்தர்ப்பங்கள் இருக்கலாம் அல்லது இனிமேல் ஏற்படலாம், ஆனால் கடந்ததை கடந்ததாக விட்டுவிட வேண்டும் என்பதே குழந்தைகளுக்கான பாப்தாதாவின் இவ்வருடத்திற்கான தூய விருப்பமாகும். உங்கள் தொடர்பிலும் உறவிலும் உள்ள ஆத்மாக்கள் எத்தகையவர்களாக இருந்தாலும், அவர்கள் எதிர்மறையானவர்களாகவும் இன்றுவரை உங்களை எதிர்ப்பவர்களாகவும் இருப்பினும், உங்கள் பிராமண வாழ்க்கையில் உங்களைத் தளம்பல் அடையச் செய்தவர்களாகவும் இருக்கலாம், ஆனால், இவ்வருடம், நீங்கள் எதிர்மறையானவை அல்லது பிறரின் வீணான நோக்கம் அனைத்தையும் முடித்துவிடுங்கள். அவர்களுக்கு அன்பைக் கொடுங்கள், அவர்களுக்கு சக்தியைக் கொடுங்கள். அவர்களுக்கு நீங்கள் அன்பையோ சக்தியையோ கொடுக்க முடியாதிருந்தாலும், அவர்களைக் காணும் போதும், அவர்கள் கூறுவதை செவிமடுக்கும் போதும், அவர்களின் தொடர்பில் வரும் போதும் உங்கள் இதயத்தினால் எதிர்மறையானவை அல்லது வீணானவற்றைக் கிரகிக்காது புறக்கணியுங்கள். உங்கள் மனதை அல்லது இதயத்தை அவ்விடயங்களைக் கிரகிக்க அனுமதிக்காதீர்கள். அவற்றைப் புறக்கணியுங்கள்! மாற்றத்தை ஏற்படுத்துங்கள். எதிர்மறையானவற்றை அல்லது வீணானவற்றை மாற்றி, உங்கள் இதயத்தில் அவற்றை அமிழ்த்தி விடுங்கள். இவ்விடயங்கள் இரண்டையும் புறக்கணிப்பவர்கள், அனைத்திலும் மிகச் சிறந்த, மகத்துவமான விருதை பாப்தாதாவிடமிருந்தும் பிராமண குடும்பத்திடமிருந்தும் பெறுவார்கள். ஏனைய ஆத்மாக்கள், ஆத்மாக்களிடமிருந்தே விருதைப் பெறுகின்றார்கள். அவர்கள் விருதைப் பெறுகின்றார்கள், அல்லவா? இது கடவுளிடமிருந்து பெறப்படுகின்ற விருதாகும்! அவற்றைப் புறக்கணித்து இந்த விருதைப் பெற்றுக் கொள்ளுங்கள். இதனைச் செய்வதற்கான தைரியம் உங்களுக்கு உள்ளதா? அச்சா.

விழாவைக் கொண்டாடும் பாண்டவர்களுக்கு இந்தத் தைரியம் உள்ளதா? நீங்கள் விருதைப் பெறுவீர்களா? நீங்கள் அனைவரும் கரங்களை உயர்த்துகின்றீர்கள், ஆனால் நீங்கள் இன்றைய திகதியை கோடிட்டுக் கொள்ளுங்கள். இன்றைய திகதி என்ன? 14 ஆம் திகதி. ஒவ்வொரு மாதமும் 14 ஆம் திகதி, உங்களை சோதியுங்கள்! அச்சா. விருது பெறுவோம் என்று கருதும் வெள்ளிவிழா கொண்டாடுபவர்கள் உங்கள் கரங்களை உயர்த்துங்கள்! பிறர் கரத்தை உயர்த்துவதைப் பார்த்து, நீங்களும் உயர்த்தாதீர்கள். அல்லது வெட்கத்தினால் உயர்த்தாதீர்கள். பாப்தாதா உங்கள் அனைவருக்கும் ஒரு வாய்ப்பைக் கொடுக்கின்றார். உங்களில் தைரியம் இல்லாதவர்கள், கரங்களை உயர்த்தாதீர்கள்! பரவாயில்லை! பாப்தாதா உங்களுக்கு மேலும் சக்காஷ் கொடுப்பார். இன்னமும் சற்று தைரியம் தேவையென கருதுகின்ற ஆத்மாக்கள் எவரேனும் இங்கு இருக்கின்றார்களா? அவ்வாறான

வெள்ளி விழாக் கொண்டாடும் ஆசிரியர்கள் எவரேனும் இங்குள்ளார்களா? ஓகே, சங்கடப்படுபவர்கள் உங்கள் கரத்தை இங்கே உயர்த்த விரும்பாதிருக்கலாம், ஆனால் நீங்கள் விழாவைக் கொண்டாடும் போது அதனை எழுதிக் கொடுக்கலாம். உங்களுக்கு மேலதிகமாக தைரியம் தேவை எனக் கருதினால், நீங்கள் இதற்காக பிரத்தியேகமாக வகுப்பைப் பெறலாம். கல்வி கற்பதில் பலவீனமாக இருப்பவர்கள் என்ன செய்கின்றார்கள்? அவர்கள் பிரத்தியேக வகுப்பிற்குச் செல்கின்றார்கள். அச்சா. மதுவனத்தைச் சேர்ந்தவர்கள், உங்கள் கரங்களை உயர்த்துங்கள்! மதுவனத்தைச் சேர்ந்தவர்கள், எழுந்து நில்லுங்கள்! மதுவனத்தைச் சேர்ந்தவர்கள் நன்றாக சந்தர்ப்பத்தை பயன்படுத்திக் கொள்கின்றார்கள். அச்சா. மதுவனத்தைச் சேர்ந்தவர்கள் இவ் விருதை பெறுவார்களா? நீங்கள் அனைவருமே கரங்களை உயர்த்தினீர்களா? உங்களுக்கு பிரத்தியேக வகுப்பு தேவையில்லை! நீங்கள் மிகவும் தைரியசாலிகள். அச்சா. பாப்தாதா இதனைக் கணக்கில் சேர்த்துக் கொள்கின்றார்! மதுவனத்தைச் சேர்ந்தவர்களுக்கு பாராட்டுக்கள்!

அன்பான, ஒத்துழைப்பான, பழைய, புதிய குழந்தைகள் அனைவருக்கும், உங்கள் தொடர்பில் உள்ளவர்களுக்கும், எத்திசையிலிருந்தும் வந்திருக்கின்றவர்கள் அனைவருக்கும், பாப்தாதா, முதன்முதலில், குறிப்பாக, இங்கே வருகை தந்தமைக்காகப் பாராட்டுக்களைத் தெரிவிக்கின்றார். இரண்டாவதாக, நீங்கள் பிராமணக் கோட்பாடுகளைப் பின்பற்றுவதற்காக உங்களுக்குப் பாராட்டுக்களைத் தெரிவிக்கின்றார். புதியவர்களும் குறைந்தபட்சம் ஒருவருடத்திற்கேனும் பிராமணக் கோட்பாடுகளைப் பின்பற்றியுள்ளார்கள், ஆகையாலேயே அவர்களும் இங்கே வந்துள்ளார்கள். எனவே, பிராமணக் கோட்பாடுகளைப் பின்பற்றுவவர்களுக்கும், வீட்டில் வாழும் போதும் பிராமணக் கோட்பாடுகளைப் பின்பற்றுவவர்களுக்கும் பாராட்டுக்கள். அச்சா.

தாய்மார்களாகிய உங்களுக்கு மாயைக்கு பிரியாவிடை கொடுப்பதற்கான தைரியம் உள்ளதா? ‘ஆம்’ ஆயின், ஒரு கரத்தினால் கைதட்டுங்கள். அச்சா. வீட்டில் வாழுகின்ற பாண்டவர்கள், உங்களுக்குத் தைரியம் உள்ளதா? நீங்கள் விருது பெறுவதற்குரியவர்கள் ஆக விரும்புகின்றீர்களா? ஒரு கரத்தினால் கைதட்டுங்கள். பாப்தாதா சந்தோஷமடைகின்றார். பாருங்கள்! இந்த எல்லையற்ற மண்டபம் எல்லையற்ற போதையை ஏற்படுத்துகின்றது. அப்படித்தானே? நீங்கள் குறைந்தபட்சம், சௌகரியமாக அமர்ந்திருக்கின்றீர்கள், அல்லவா? நீங்கள் தொலைவில் அமர்ந்திருக்கின்றீர்கள் என்றும் தொலைவிலிருந்து பார்க்க முடியவில்லை என்றும் இப்பொழுது நீங்கள் முறையிடலாம், ஆனால் நீங்கள் சௌகரியமாகவேனும் நீங்கள் அமர்ந்திருந்து, தொலைகாட்சியிலும் பார்வையிட முடிகின்றது! 900,000 பேரை நீங்கள் தயார்படுத்திய பின்னர் என்ன நடக்கும்? அப்பொழுது உங்களுக்கு அமர்வதற்கு இடம் இருக்குமா? ஆகையால், நேரத்துடன் வந்திருப்பவர்கள் மிகவும் பாக்கியசாலிகள். உங்களுக்கு முன்னரே வந்தவர்கள் அனைவரையும் நீங்கள் புகழ்ந்து பாடுகின்றீர்கள். ‘நீங்கள் மிகவும் சிறந்தவர்கள்’ என்று நீங்கள் கூறுகின்றீர்கள். அவ்வாறே, இப்பொழுது வந்திருக்கின்ற உங்கள் அனைவருக்கும் பாப்தாதா கூறுகின்றார், பின்னர் வருகின்றவர்கள் நீங்கள் மிகவும் பாக்கியசாலிகள் என்று உங்களிடம் கூறுவார்கள். விரிவாக்கம் இடம்பெற வேண்டும். அப்படித்தானே? இல்லாவிடின், எவ்வாறு இராச்சியம் உருவாக்கப்படும்?

எனவே, இது பிரியாவிடை கொடுப்பதற்கும், பாராட்டுக்களைத் தெரிவிப்பதற்குமான வருடமாகும். இவ்வருடம், இதனை நடைமுறையில் இருகின்ற எண்ணத்தைக் கொண்டிருக்கின்ற குழந்தைகள் அனைவரும் பாப்தாதாவிடமிருந்து மேலதிக உதவியைப் பெறுவார்கள். திடசங்கற்பத்துடன் இருங்கள்! அவ்வப்பொழுது நாடகம் உங்களை சோதிக்கும். ஆனால், உங்கள் எண்ணங்களில் நீங்கள் திடசங்கற்பத்துடன் இருந்தால், உங்கள் மனம் என்ற பாதங்கள் ஆட்டம் காணாது, உறுதியாக நிலைத்திருந்தால், பாப்தாதாவிடமிருந்து நீங்கள் மேலதிக உதவியைப் பெறுவீர்கள். அதனைப் பெறுவதற்கு உங்களுக்கு சக்தி தேவையாகும்: ஒரே நம்பிக்கையும் ஒரே ஆதாரமும். என்ன நடந்தாலும் நிச்சயமாக நீங்கள் இவ்வாறு ஆகவேண்டும். உங்கள் மனம் என்ற பாதங்களை உறுதியாக வைத்திருங்கள். சந்தர்ப்பங்கள் உருவாகும், எனினும் நீங்கள் ஒரு விமானத்தில் பறக்கும் போது உங்களுக்குக் கீழே உள்ள மேகங்களைப் போன்றதாகவே அவற்றை அனுபவம் செய்வீர்கள். மேகங்கள் களிப்பூட்டும் ஒரு காட்சியாக தென்படும். எத்தனை கரும் மேகங்கள் போன்ற சூழ்நிலைகள் ஏற்பட்டாலும், அந்த நேரத்தில் எந்தத் தீர்வுமே இல்லாததைப் போன்றிருந்தாலும், அம் மேகங்கள் பின்னர் மறைந்துவிடும் என்ற திடசங்கற்ப நம்பிக்கையை நீங்கள் கொண்டிருக்க வேண்டும். அம் மேகங்கள் நிச்சயமாக மறைந்து விடும். அவை எப்பொழுதுமே நிலைத்திருக்கப் போவதில்லை. இவ்வாறாக உங்களை பறக்கும் ஸ்திதியில் உறுதியாக்கிக் கொள்ளுங்கள். எவ்வளவு கடுமையாகவும், கருமையாகவும் மேகங்கள் இருந்தாலும், அவை அனைத்தும் மறைந்து விடும். அதன் பின்னர் திடசங்கற்ப சக்தியினால், நீங்கள் வெற்றியை ஏற்கனவே அடைந்திருப்பீர்கள். அச்சமடைந்து ‘இது எவ்வாறு நடக்கும்?’ என்று நினைக்காதீர்கள். அவை அனைத்தும் நன்மையே. நேரம் நெருங்குவதற்கேற்ப, சம்ஸ்காரங்கள் மற்றும் கர்மகணக்குகள் என்ற கருமேகங்களான புதிய சூழ்நிலைகள் அதிகளவில் வரும். அனைத்தும் இங்கேயே தீர்க்கப்பட வேண்டும். பல குழந்தைகள் வினவுகின்றார்கள்: நாளுக்கு நாள் இத்தகைய சூழ்நிலைகள் ஏன் அதிகரிக்கின்றன? தர்மராஜ்புரியை தாண்டிச் செல்லாத குழந்தைகள்

தமது கர்ம கணக்குகள் அனைத்தையும், தமது சுபாவங்கள் சம்ஸ்காரங்கள் என்ற கர்மகணக்குகள் உட்பட அனைத்தையும் சங்கமயுகத்தின் இறுதிக் கணங்களாகிய இங்கேயே தீர்க்க வேண்டும். அவர்கள் தர்மராஜ்புரிக்குச் செல்ல மாட்டார்கள். 'எமதூதன்' அவர்களின் முன் வர மாட்டான். அவை அனைத்தும் 'எமதூதர்கள்' ஆகும். அவை இங்கேயே தீர்க்கப்பட வேண்டியவையாகும். ஆகையால், இவ்விடயங்கள் இங்கே தீர்க்கப்படுகின்றன என்பதன் அறிகுறியே இந்த நோய்கள் ஆகும். நேரம் இறுதியை அடைவதாகத் தெரியவில்லை என்றும் உங்கள் வீணான எண்ணங்கள் அதிகரிக்கின்றன என்றும் நினைக்காதீர்கள். உண்மையில் தீர்ப்பதற்காகவே அவை அனைத்தும் இங்கே வெளியேற்றப்படுகின்றன. வரவேண்டியது அவற்றின் கடமையாகும், பறக்கும் ஸ்திதியினாலும், சக்காஷினாலும் (சக்தியின் அதிர்வுகள்) அவற்றை மாற்ற வேண்டியது உங்கள் கடமையாகும். பயப்படாதீர்கள். பல குழந்தைகள் தமது பயத்தை வெளியில் காட்டாதிருக்கும் சிறப்பியல்பைக் கொண்டிருக்கின்றார்கள். ஆனால் உள்ளே, அவர்களின் மனதில் பயம் உள்ளது. வெளியில், எதுவும் பிழையில்லை, இவை எப்பொழுதுமே நடக்கின்றன என்று கூறுகின்றார்கள். எவ்வாறாயினும், அதனால் அவர்கள் தமக்குள் தாக்கமடைவார்கள் உங்களைப் பயப்படுத்துவதற்கு பல சந்தர்ப்பங்கள் வரும், ஆனால் நீங்கள் பயப்படக்கூடாது என்று பாப்தாதா முன்கூட்டியே உங்களுக்குக் கூறுகின்றார். உங்கள் ஆயுதங்களை கீழே விழுத்தாதீர்கள். நீங்கள் பயப்படும் போது, நீங்கள் ஏந்திக் கொண்டிருப்பவை உங்கள் கரங்களில் இருந்து கீழே விழுந்துவிடும். எனவே, உங்கள் மனம் பயந்தால், உங்கள் ஆயுதங்களும் சக்திகளும் விழுந்துவிடும். அவை அமிழ்ந்துவிடும். ஆகையால், பயப்படாதீர்கள். நீங்கள் முன்கூட்டியே அதனைப் பற்றி அறிந்திருக்கின்றீர்கள். இப்பொழுது திரிகாலதரிசிகள் ஆகுங்கள். பயமற்றவர் ஆகுங்கள். பிராமணர்களாகிய நீங்கள் ஒருவரோடொருவர் பழகும் போது பயப்பட வேண்டியதில்லை. நீங்கள் மாயையையிட்டு பயமற்றவர்கள் ஆகவேண்டும். உங்கள் உறவுமுறைகளில் நீங்கள் அன்பாகவும் பணிவாகவும் இருக்க வேண்டும். ஏனையோர் எவ்வாறானவர்களாக இருந்தாலும், உங்கள் இதயத்திலிருந்து அவர்களுக்கு அன்பை மட்டுமே கொடுங்கள். அவர்களுக்கு நல்லாசிகளை வழங்கி, அவர்கள் மீது கருணை கொண்டிருங்கள். பணிவுடையவர்கள் ஆகி, அவர்களை முன்னிறுத்துங்கள், அவர்கள் முன்னேறுவதற்கு உதவுங்கள். இதுவே எதிர்மறையான ஒன்றிற்கு ஆக்கபூர்வமாக தீர்வு காணுதல் எனப்படுகின்றது. 'இதனாலேயே, அதனாலேயே, இன்னொருவராலேயே போன்றவை'. இப்பொழுது, காரணம் அல்லது பிரச்சினைக்கு ஆக்கபூர்வமாக தீர்வு காணுங்கள்.

பாப்தாதா சிலவேளைகளில் ஒரு விடயத்தையிட்டு வியப்படைகின்றார். அது என்னவென்று உங்களுக்குத் தெரியுமா? ஒருபுறம் நீங்கள் சடப்பொருட்களை வென்றவர்கள் ஆகுவீர்கள் அதாவது சடப்பொருட்களை மாற்றுவோம் என்று சவால் விடுக்கின்றீர்கள். நீங்கள் இவ்வாறு கூறுகின்றீர்கள், அல்லவா? நீங்கள் சடப்பொருளை மாற்றுவீர்கள், அல்லவா? அத்தகைய சவாலை விடுப்பவர்களினால் சடப்பொருளை மாற்ற முடியும். எவ்வாறாயினும், உங்கள் தொடர்பில் அல்லது உறவுமுறையில் ஒரு குழந்தை ஏற்படும் போது, உங்களால் அதனை சீராக்க முடிவதில்லை. உங்களால் அதனை மாற்ற முடியவில்லை. இது வியப்பாகும். அல்லவா? உயிரற்ற ஒன்றான சடப்பொருளை மாற்றுவதற்கான சவாலை நீங்கள் விடுக்கின்றீர்கள், ஆனால் உங்களால் பிராமண ஆத்மாக்களை மாற்ற முடியவில்லை? பின்னர் என்ன நினைக்கின்றீர்கள்? இது சாத்தியமில்லை, அது என்றுமே நடக்காது, அது சாத்தியமற்றதாகும். அவர்களை மாற்றவே முடியாது. எவ்வாறாயின், சடப்பொருளை உங்களால் எவ்வாறு மாற்ற முடியும்? உங்களை மாற்றிய பின்னர் பிறரை மாற்றுங்கள்! அந்த நபர் பிழையானவராயினும், அவர் 100 வீதம் பிழையாயினும், நீங்கள் செய்த சத்தியம் என்ன? நீங்கள் தந்தைக்குச் செய்த சத்தியம் என்ன? சுயமாற்றத்தின் மூலம் நீங்கள் உலகை மாற்றுவீர்கள் என்பதாகும்! நீங்கள் இவ்வாறு சத்தியம் செய்தீர்களா? அல்லது அதனை மறந்து விட்டீர்களா? நீங்கள் அனைவருமே 'ஆம்' என்று கூறுகின்றீர்கள். சூழ்நிலை எவ்வாறானதாக இருப்பினும், அச் சூழ்நிலையை மாற்ற நீங்கள் உதவி பெற நேர்ந்தாலும், அவர்களை மாற்றுவது சிரமம் என்று அந்நபருக்குச் சான்றிதழ் வழங்காதீர்கள். இச் சான்றிதழை வழங்க உங்களுக்கு அதிகாரம் கொடுத்தது யார்? ஒன்று என்றுமே நடக்க மாட்டாது என்று நினைப்பது சரியல்ல. உங்களை நீதிபதி ஆக்கியது யார்? நீதிபதி ஆசனத்தில் நீங்கள் எவ்வாறு அமர முடியும்? சிலவேளைகளில், நீங்கள் ஒரு வழக்கறிஞர் ஆகி, பல சட்டத்திட்டங்களைக் கூறி 'அது அவ்வாறிருக்கவில்லை, இது இவ்வாறிருந்தது, அது அவ்வாறிருக்கவில்லை' என்று வாதாடுகின்றீர்கள். நீங்கள் ஒரு வழக்கறிஞராகவோ அல்லது நீதிபதியாகவோ ஆகாதீர்கள். பாப்தாதா உங்களுக்கு அதற்கான அதிகாரத்தை வழங்கவில்லை. கருவிகளாக இருப்பவர்களிடம் ஒத்துழைப்பைப் பெறுங்கள். கருவி ஆத்மாக்களும் பாப்தாதாவின் ஆலோசனையைப் பெற்றே அனைத்தையும் செய்கின்றார்கள். அவர்கள் தமது சொந்த மனதின் கட்டளைகளைப் பயன்படுத்துவதில்லை.

இவ்வருடம், அவ் விடயங்கள் அனைத்தையும் முடித்து விடுங்கள். அதாவது, உங்கள் மனதில் உள்ள அனைத்தையும் மாற்றுங்கள். அத்தகைய விடயங்களை புறக்கணியுங்கள். அவற்றை மூத்தவர்களிடம் கூறினால், உங்கள் பொறுப்பு அத்துடன் முடிகின்றது. ஒன்றை உங்களால் மாற்ற முடியாதிருந்தால், அதனை கருவி ஆத்மாக்களிடம் கையளித்துவிடுங்கள். சட்டத்தை உங்கள் கைகளில் எடுக்காதீர்கள். அப்பொழுதே நீங்கள் ஒரு விருது பெறத் தகுதியானவர் ஆகுவீர்கள். அச்சா.

16/03/2014

மதுவனம்

அவ்யக்த பாப்தாதா

ஓம்சாந்தி

14/12/97

கடவுளின் அன்பு என்ற பேரானந்த சந்தோஷ ஊஞ்சலில் ஆடுகின்ற அதிர்ஷ்டமான அன்பான ஆத்மாக்கள் அனைவருக்கும், திடசங்கற்ப எண்ணங்களைக் கொண்டிருக்கின்ற தீர்வின் சொருபங்களான மேன்மையான ஆத்மாக்களுக்கும், இறை விருதைப் பெறத் தகுதியான கதாநாயக ஆத்மாக்களுக்கும், பாப்தாதாவின் இதய சிம்மாசனத்தில் அமர்ந்திருக்கின்ற ஆத்மாக்களுக்கும் பாப்தாதாவிடமிருந்து பெற்ற பராமரிப்பிற்குப் பிரதிபலனை வழங்குகின்றவர்களுக்கும் பற்பல மில்லியன்களை விடவும் அதிகமான பற்பல பில்லியன் மடங்கு அன்பும் நினைவும் நமஸ்தேயும்.

ஆசீர்வாதம்: சதா சகல பேறுகளினாலும் நிறைந்திருப்பதன் மூலம் நீங்கள் முகமலர்ச்சியாகவும், இதயபூர்வமாக சந்தோஷமாகவும் இருப்பீர்களாக. மக்கள் இறைவன் அல்லது இறைவியின் விக்கிரகத்தைச் செதுக்கும் போது, அவர்களுடைய முகம் புன்னகையுடன் இருப்பதாகவே காட்டுவார்கள். எனவே, இந்த நேரத்தில், நீங்கள் முகமலர்ச்சியுடன் இருப்பதன் ஞாபகார்த்தமே, உயிரற்ற விக்கிரகத்தில் காட்டப்பட்டுள்ளது. சகல பேறுகளினாலும் நிறைந்துவழிவதே முகமலர்ச்சியுடன் இருப்பது என்பதன் அர்த்தமாகும். நிறைந்து வழிபவர்களால் மாத்திரமே முகமலர்ச்சியுடன் இருக்க முடியும். எந்த ஒரு பேற்றின் குறைபாடு இருந்தாலும், உங்களால் முகமலர்ச்சியாக இருக்க முடியாது. ஒருவர் எவ்வளவு முகமலர்ச்சியுடன் இருக்க முயற்சித்தாலும், அவர்கள் வெளியில் முகமலர்ச்சியாக இருப்பதைப் போன்றிருந்தாலும், ஆனால் இதயபூர்வமாக இருக்க முடிவதில்லை. நீங்களோ இதயபூர்வமாக புன்னகைக்கின்றீர்கள், ஏனெனில், சகல பேறுகளினாலும் நீங்கள் நிறைந்து வழிவதுடன் இதயத்திலும் சந்தோஷமாக இருக்கின்றீர்கள்.

சுலோகம்: நீங்கள் சிறப்புச் சித்தி எய்த வேண்டுமாயின், நீங்கள் சேர்த்துக் கொண்டுள்ள ஒவ்வொரு பொக்கிஷத்தின் கணக்கும் நிறைந்துவழிய வேண்டும்.

ஓம் சாந்தி